




# MRO. GIUSEPPE STIVALA

## (1897-1950)

### *Mitt sena minn Twelidu*

Is-Surmast Giuseppe Stivala twieled fin-Naxxar proprju mitt sena ilu, fl-1897. Il-hajra li wera minn bikri fil-hajja tiegħu tixhed li f'demmu kien hemm tbaqbaq il-ġibda lejn l-arti muzikali u x-xewqa li jiżviluppaha fih. Naghtuh il-mertu kollu għalhekk meta nsiru nafu li bhala naqra ta' zagħzugh kien idoqq bhala bandist mal-banda 'La Valette' tal-Belt, kif ukoll mal-banda tar-Royal Malta Artillery (RMA). Barra minn hekk għamel żmien bhala għalliem fl-iskola militari. Din il-kariga hija riżultat u xhieda ta' l-intelligenza u d-determinazzjoni li kienu konsistenti fih.



B'danakollu, fil-karriera muzikali tiegħu bhala Surmast u Direttur lil Giuseppe Stivala nsibuh barra pajjiżna, mal-banda 'Melita' ta' Tuneż. Kif jixhed l-isem, li kien l-isem ta' Malta taht ir-Rumani, din il-banda kienet il-frott ta' Maltin f'Tuneż, li waqqfuha. Dawn talbuh ikun il-mexxej tal-banda tagħhom u hekk għanewlu t-triq li huwa dejjem baqa' miexi fiha sa l-ahħar ta' hajtu bl-akbar skruplu. Fil-fatt id-dixxiplina miegħu nnifsu u mal-bandisti kienet karatteristika tiegħu.

Ġewwa l-gzejjer tagħna Stivala nhatar Surmast Direttur ta' diversi baned Maltin u Ghawdxin. F'Ghawdex mexxa liż-żewġ baned tar-Rabat, 'Leone' u 'La Stella'. Kien surmast direttur tal-banda 'La Stella' bejn is-snin 1925-26. Lill-banda 'Leone' serviha bhala surmast direttur bejn is-snin 1933-36. Fil-fatt, il-kuntatt mid-dirigenti tal-banda 'Leone' kien sar meta Mro. Stivala kien għadu Tuneż. B'hekk, il-banda 'Leone' kienet l-ewwel banda lokali li mexxa dan is-surmast Naxxari mindu ġie lura Malta minn Tuneż. F'Malta mexxa lill-banda 'De Paule' tar-Raħal il-Ġdid (bejn is-snin 1935-48).

Ta' Naxxari li kien, is-Surmast Stivala stinka hafna biex ġewwa raħal twelidu titwaqqaf is-Sočjetà Muzikali 'Vittoria'. In-Naxxarin għarfu hidmieta u hiltu fil-muzika billi semmew għalih lil wahda mit-toroq ta' pajjiżhom. Flimkien ma' dan il-għarfien, il-kumitat tas-Sočjetà Muzikali 'Vittoria' wahhal lapida mad-dar fejn twieled Mro. Giuseppe Stivala. Triq oħra msemmiha għalih insibuha fir-Raħal il-Ġdid, u bix-xieraq ukoll! Dan għaliex qatta' mat-tlettax-il sena Surmast u Direttur



tal-banda 'De Paule' kif ukoll kien jghix fl-istess triq. Il-Kumitat ta' l-istess banda, f'gheluq il-75 sena minn twelidu, kienu fakkru u tah gieh billi wahhal lapida ma' din id-dar.

B'hila u b'ghaqal, dan is-Surmast Naxxari mexxa lill-banda 'L'Isle Adam' tar-Rahal u lill-banda 'San Ġorġ' ta' Bormla. Fil-fatt, fis-sena 1937 insibuh imexxi lill-banda taghna meta fuq il-planċier il-kbir ġewwa Bormla mexxa l-marċ miktub minnu stess 'San Ġorġ', flimkien mal-'Fedora' u l-'Erodiate'. Fost il-kompożizzjonijiet mużikali li jinsabu fl-arkivju tal-banda 'San Ġorġ' ta' Bormla kien instab librett ta' marċi miktuba minn Giuseppe Stivala nnifsu, li l-ismijiet li jġibu huma lkoll bil-Frañċiż. Dan il-librett iġib id-data 1937. Meta darba fost l-ohrajn tkellimt mas-sur Salvu Micallef, bniedem intiz ferm fil-banda 'San Ġorġ' ta' Bormla, dwar il-perjodu li Stivala dam bhala surmast direttur tal-banda ta' Bormla, ġbidt il-konkluzjoni li dam bejn is-snin 1936-45.

Filwaqt li kien jinsab fl-aqwa tal-karriera tiegħu, il-mewt hasditu fil-ghomor ta' 53 sena. Fi sbieh id-9 ta' Mejju 1950, Mro. Giuseppe Stivala temm hajtu. Sarlu funeral kbir fil-knisja ta' Ġiezu tar-Rabat fejn indifen.

Qalb il-kompożizzjonijiet li kiteb, insibu marċi sinfonici kif ukoll brijuzi, marċi funebri u sinfoniji. 'Pathetique', li kienet indaqget mill-orkestra ta' l-Ammiral taht id-direzzjoni tas-Surmast Bellizzi, li kien is-Surmast Direttur tal-banda 'San Ġorġ' ta' Bormla, hija xhieda tal-hila tas-Surmast Stivala bhala sinfonista. Il-marċa klassika 'Shoulder to Shoulder' (Spalla ma' spalla) tippreżenta żwieġ kolonjali bejn il-Maltin u l-Ingliżi bhala rifless ta' l-ahhar perjodu tat-tieni gwerra l-kbira – iż-żmien li fih inkitbet din il-kompożizzjoni. Kiteb ukoll l-Innu Popolari tal-banda 'De Paule' li jindaqq ta' kull sena fil-festa ta' Kristu Re tar-Rahal il-Ġdid. Kiteb



Giuseppe Stivala Ex-Surmast  
tal-Banda San Ġorġ ta' Bormla.



ukoll Inno (1863-1933) għall-okkażjoni tas-sebghin sena mit-twaqqif tal-banda 'Leone', u sar l-innu ufficjajli ta' l-istess banda. Minn fost il-marċi funebri li kkompona nsemmu dak iddedikat lill-Kalvarju.

Ma nistax ma nsemmix ukoll 'L-isfida', li l-istess Giuseppe Stivala kien ippreżenta l-partituri tagħha lill-Banda Ċittadina 'Leone' fl-1945.

Irrid fl-ahharnett irrodd hajr lis-sinjuri Joseph Herbert u Salvu Micallef. Dawn in-nies għenuni kemm b'materjal kif ukoll verbalment bit-tagħrif memorizzat tagħhom.

Mario Attard

**BIEX IKOLLNA  
FESTA SABIHA  
JEHTIĠ LI NATTENDU  
BI HĠARNA  
GHALL-FESTI TA' ĠEWWA,  
NIEHDU SEHEM  
FIL-FUNZJONIJIET,  
U NERSQU LEJN  
IS-SAGRAMENT  
TAL-QRAR U T-TQARBIN.**